



<http://www.arianafghanistan.com>



۲۰۱۸/۰۲/۱۹

انجنیر سلطان جان کلیوال

توپیر یا تفاوت څه شی دی؟

که و غوارو چی توپیر ته د پیژندنې د پاره تعریف پیدا کرو نو شاید داسی به و وایو چی:

ټول هغه موجودات چی د ترکیب له مخی سره ورته نه وی هغی ته متفاوت شیان ویل کیږی.

په انسانانو کی دا توپیرونه د رنگ، قد او جسامت، نژاد، د ژوندانه د طرز او د عقایدو او باورونو له مخی د پیژندنې وړ دی. زموږ په مذهبی کتاب قران عظیم الشان کی توپیر ته اشاره شویده او الله تعالی (ج) خپل مخلوق ته وایی «تاسو ما په بیلو بیلو ډولونو د دی د پاره پیدا کړی یاست چی سره و پیژنی»

(د قران کریم د یوه مبارک آیات مفهوم. کلیوال)

که د لوی الله ج دی حکمت ته و گورو نو پوهیږو چی که ټول بنیادم سره په یوه رنگ او یوی بنی پیدا شوی وایی نو بیا به مونږ بنیادمو نه پلار او ورور پیژندلی، نه به مور او خور سره بیلولی شوای او نه به مو خپل او پردی سره جلا کولی شوای. نو له دی ځایه داسی پوهیږو چی دا توپیرونه او تفاوتونه چی مونږ یی په شیانو او خصوصاً انسانانو کی گورو د دی دپاره نه دی پیدا شوی چی مونږدی هغه د دینمنیو او بدبینیو د پاره و کاروو. دا تفاوتونه یواځی زموږ په ځیرو او قوارو کی نه لیدل کیږی بلکی دا د انسانانو په نظریاتو، ایډیو، عقایدو، تفکر او عملونو کی شتون لری او مونږ ته الله ج عقل را کړی او بیا یی اختیار را کړی چی دا ټول توپیرونه په سمه توگه تحلیل کړو، ویی سنجوو او هغه څه انتخاب کړو چی بشری ټولنو ته یی گټه ډیره او زیان کم وی.

که دقیقاً د تفاوت او توپیر اصطلاح د هغی د اصلی مفهوم له مخی را و څیړله شی، مونږ ته را وینایی چی دا اصطلاح په خپل ځان کی د ننه د قبلیدو او د درناوی مفاهیم سره را ټولوی. د مثال په توگه لکه چی مخکی ورته اشاره وشوه، په انسانانو کی دا توپیرونه کیدای شی په بیلو اړخونو کی لکه نژاد، قومیت، جنسیت، تمایلات، ټولنیز اقتصادی حالات، عمر، فزیکي او بدنی حالات، مذاهب او سیاسی تگلارو او نورو باورونو کی د انسانانو تر منځ وی. مونږ انسانان د دی تفاوتونو پیژندنې ته ژوره اړتیا لرو خو اساسی ټکی پکی دادی چی: دا پیژندنه باید په سوله ایزه بڼه وی، دروزنی د چاپیریال له پیژندنې سره یوځای تر سره شی، د دی پیژندنې مثبت اړخونه په پام کی و نیول شی، دا پیژندنه باید د مکمل زغم سره تر سره شی او هره شیبه د دی تغیراتو او توپیرونو په لیدلو سره د خوبنیو په څرگندولو پرمخ یورله شی.

کله چی دا توپیرونه یوبل وزغملی شی لکه د میوزیک یوه لویه ارکسترا تری جوړه شی چی د موسیقی هره آله په خپل خای کی خپل ځانگری آواز د بلی آلی د آواز سره یوځای کوی او داسی یوه خوږه او زړه راښکونکی نغمه تری جوړه شی چی په هره شیبه کی د انسان روح او روان ته خوښی وربخښی.

نور اخی چی په خپله افغانی ټولنه کی هم دا تفاوتونه وزغمو او داسی یی سره موزائیک کړو چی واحد ملت رانه جوړکړی او په ویاړ سره یو د بل په مرسته پر مخ و لار شو. زمونږ په ملک کی د تذکرو په تر تیب کی را ولاړه لانجه د یو زغم له مخی حل کیدای شی او اسانه لاره یی هم شته. نو باید عقل په کار واچول شی او دی معضلی ته خاتمه ور کړله شی. که چا غوښتی وی چی و پوهیری د حل لاره کومه ده او څنگه دا ضد ملی ستونزه اواریدلی شی؟ زه کولی شم چی په دی برخه کی خپل نظر ور سره شریکه کړم. باور لرم چی په دی طرز سره به د ټولو تنگنظرو، متعصیبینو او د قوم په نوم د سیاسی تجارانو د تجارت دا لړی د تل د پاره له منځه ولاړه شی او له مونږ نه به یو واحد ملت جوړ شی. په همدی هیله. پای.

